

مخدوم محمد امین ”فہیم“ رح
شاعر، ادیب، سجادہ نشین ۽ مدبر سیاستدان



Gul Hayat Institute

وفات: 21 نومبر 2015 ع

چمر: 4 آگست 1939 ع

مخدوم محمد امين فھيم جي زندگي ۽ شاعريءَ تي ھڪ نظر

محبوب سروري



(1) سوانح حيات:

مٺي مھراڻ جي پاڻيءَ ۽ اسلام جي روحاني آبياريءَ سان، سرزمين سنڌ تي اھي عظيم الشان ذھن ۽ عالي مرتبت شخصيتون پيدا ٿيون، جن دنيا کي حيرت ۾ وجھي ڇڏيو. علم و فضل جي ھاڪ ۽ روحانيت جي ڌاڪ باعث دنيا جي عالمن، سياحن، محققن، بزرگن، درويشن، قلندر ۽ فقيرن سنڌ ڏانھن منھن ڪيو، ”اھي سنڌ ۾ آيا، سنڌي ٿي ويا ۽ وري واپس نہ وريا.“ سندن ھزارين مزارون ۽ مقبرا سنڌ جي سڀني تي يادگار آھن. سنڌ، درويشن جو ديس ۽ الله وارن جو گھر آھي. سنڌ باشريعت بزرگن، غيور غازين، دلير دودن، تحريڪن

جي اڳواڻن، علم و ادب جي سرواڻن، شهره آفاق شاعرن، مٿيادار مجاهدين ۽ سام جهليندڙ سورھين جي سرزمين آھي. سنڌ، سدائين روحاني، اقتصادي ۽ معاشي لحاظ کان سائي ستابي رھي آھي. ھر دور ۾ عالمن، فاضلن روحاني رھبرن ۽ بزرگن جي آستانن سان سنڌو درياء جا ٻئي ڪنارا آباد رھيا آھن.

انھن مشھور عالم بزرگ هستين مان ، سنڌو درياء جي مشرقي ڪناري تي سنڌ جي دل ”هالا“ شھر ۾ حضرت غوث الحق مخدوم نوح سرور رحمة الله عليه جي درگاه آھي.

هيءُ اھو باشرعيت بزرگ آھي. جنھن پنھنجي سموري زندگي، قرآن ۽ سنت مطابق مڪمل پابنديءَ سان گذاري. سندن روحاني شمع جي شعاعن سان سنڌ جو ذرو ذرو منور ٿي ويو.

حضرت غوث الحق مخدوم نوح سرور اھو بزرگ آھي، جنھن سڀ کان پھرين قرآن مجيد جو ترجمو ۽ تفسير فارسي زبان ۾ زيب قلم ڪيو. سندن شجرو مٺي مرسل حضور اڪرم صلي الله عليه وآله وسلم جي خليفهءِ اول سيدنا حضرت ابوبڪر صديق رضي الله عنه سان ملي ٿو. حضرت مخدوم نوح سرور اويسي طريقي جو عاشق رسول بزرگ هو. وڏي پابنديءَ سان راھ رسول صلي الله عليه وآله وسلم تي قدم بقديم عمل پيرا رھڻ سبب سندس

لقب ”سرور“ مشهور ٿي ويو ۽ ”سرور نوح فقير“ جي نالي سان سنڌ هند جي لکين صالح ۽ صادق الله بندن جي سڀني جو سرور بنيو. سندس ئي دور ۾ سروري جماعت جي فقراءَ جو تعداد ٽو لک ٿي ويو هو، جنهنڪري هن گاديءَ کي ”نولکي گودڙي“ سڏيو ويو. سندن وفات جو سال ”فيض حق“ مان (998ھ) ملي ٿو.

مخدوم امين محمد (اول):

حضرت مخدوم نوح رحمة الله عليه جو پهريون سجاده نشين به ”مخدوم امين محمد“ هو جو پنهنجي بزرگ والد وانگر شريعت جو پابند هو. ”حلال ۽ صدق مقال“ جو پاڻ به عامل هو ۽ ٻين کي به تاڪيد ڪندو هو. سندن ولادت 5 ربيع الاول 952 هجريءَ ۾ (جڏهن حضرت مخدوم نوح رحمة الله عليه جي عمر 41 سال هئي) ٿي. 998 هجريءَ ۾ حضرت مخدوم نوح ^{رحمة الله عليه} جي وفات بعد سجاد نشين ٿيو، سندن عمر انهيءَ وقت 42 سال هئي. 7 شعبان المعظم 1015 هجريءَ ۾ 63 ورهين جي عمر ۾ وفات ڪيائين. سندس سال وفات ”شرف الابرار“ مان ملي ٿو.

مخدوم امين محمد ثالث ^{رحمة الله عليه}

”مخدوم امين محمد (ثالث) هن صديقي قريشي خاندان جو اهو بزرگ آهي جنهن جي شخصيت ۾، فڪرو

درويشيءَ سان گڏ شعر ۽ شاعري به بدرجه ڪمال موجود آهي. سندس سارو ڪلام سوز ساز، نياز ۽ گداز جو شارح آهي. سندس ڪلام تصوّف جي دقائق ۽ حقائق جو شاهڪار آهي. ان سان گڏ حقيقت ۽ مجاز جو آئينه دار آهي. سندس فيوضِ باطنيّه مان جتي ڪيئي اهلِ نظر ۽ اهلِ بصيرت پيدا ٿيا، اتي ڪيئي سندس صحبت يافته شاعر ۽ سخن سنج بدايع گو ۽ بدیع الکلام پڻ اسريا، جن ”سروري جماعت“ ۾ فقر ۽ محبت جي اها جوت جلائي آهي، جنهن جي چنگاري اڄ به سروري جماعت جي دلين ۾ درد جو دود دکايو ٿي اچي.“

(”ڪليات امين“ پروفيسر محبوب علي چنه)

”هو وڏو سخي ۽ درياءُ دل مرد هو، سنڌي شاعري ۾ تمام ڪمال هوس، سندس شاعري جي سڀني اصنافن ۾ سندس شعر موجود آهي. ٽوهيڙا، ڪافيون ۽ غزل وغيره پنهنجا يادگار ڇڏيا اٿس.“

(”تذڪره مشاهير سنڌ جلد ٻيو مولانا دين محمد وفائي)

”امين محمد“ سائين عرف ”پکن ڌڻي“ الاهي اسرارن جو عارفِ السّتي ڪتب جو بحرِ موج فيوضات يزدانيه جو شارح ۽ ترجمان آهي.
(سُر ها گل - علامه دائود پوٽو)

مخدوم امين محمد ”پکن ٽٽي“ جي ولادت 7 شعبان 1254 هجري مطابق 26 آڪٽوبر 1838ع تي ٿي ۽ سندس وفات 27 رمضان 1303 هجري مطابق 29 جون 1886ع ۾ ٿي، سندس وفات تي ڪيترن همعصر بزرگن ۽ شاعرن قطع تاريخ لکيا جن مان چند هي آهن:

(1) مخدوم ابراهيم نقشبندي :

بُخلداسٽ جائي محمد امين

1303 هجري

(2) عبداللطيف ٺٽوي:

محمد امين گشته و اصل برب

1303 هجري

(3) مفتي سعد الله هالائي:

شهناشاه جنّت محمد امين

1303 هجري

انهيءَ بزرگ سرور نوح فقير ^{رحمة الله عليه} جو سورھون (16) سجاده نشين اعليٰ حضرت قبله مخدوم محمد زمان ”طالب موليٰ“ سائينءَ جن آھن. جن جي تفصيلي سوانح حيات، ڪتاب يار خاطر، جنب گذاريم جن سين، مھراڻ جا موتي، چپر ۾ چڙيون، ڪچڪول، سماهي ”مھراڻ“ جو شاعر نمبر ۽ سوانح حيات نمبر، ديوان طالب الموليٰ، سروري خاندان جون علمي ادبي خدمتون

وغیره ڪتابن ۾ ڦارئين پڙهي سگهن ٿا. هتي سندن سوانح حيات جو مختصر خاڪو پيش ڪجي ٿو:

حضرت طالب الموليٰ سائين اها مشهور زمانه ۽ تاريخ ساز شخصيت آهي، جن جي سرزمين سنڌ سان سڪ ۽ سچائي، تحريڪ پاڪستان ۽ قيام پاڪستان لاءِ قربانيون، سنڌي ادب ۽ ثقافت لاءِ سندن ڪوششون ۽ ڪوششون، علمي ادبي تحريڪون، تنظيمون، بزمون، تقريرون، تحريرون، ايتريون انيڪ ۽ اهم آهن جن جو پنهنجن خواه پراون، سڀني اعتراف ڪيو آهي.

سنڌ جو بزرگ سياستدان سائين جي.ايم.سيد لکي ٿو ته: ”مخدوم صاحب جي سنڌي ادب ۽ ثقافت کي زنده رکڻ جي ڪوشش اهم درجو رکي ٿي. سنڌي ڪلچر، اتحاد انساني، امن عالم جو پيغامبر آهي. سنڌ جا درويش ۽ بزرگ انهيءَ پيغام جا حامل هئا، خدا کيس عمر دراز بخشي ۽ ڪانئس سنڌي ادب ۽ ثقافت جي خدمت ڪرائيندو رهي.“

(”جنب گذاريم جن سين“ (جلد ٻيو) صفحه 247)

اها محبوب ۽ جامع صفات شخصيت جنهن جا مريد ۽ معتقد، دوست ۽ احباب پوري هند و پاڪ ۾ پکڙيل آهن، جنهن کي دين ۽ دنيا جون سڀئي نعمتون ميسر آهن، تنهن

هوندي به سندن طبيعت ۾ ڪنهن به قسم جي، ڪنهن به
وقت وڌائي نظر نه ايندي! پاڻ فرمائي ٿو:
باوجود ان جي خاڪسار آهيان،
سر تي دستار سروري آهي.
مان ته ڪجهه ئي نه آهيان اي دوست!
مون سان ڪنهن جي نه همسري آهي.

پاڻ نهايت حلیم طبع، رحمدل، عفو درگذر ڪندڙ، صابر
شاکر، قانع، سخي، سادو لباس، خوش خلق، خوش
مزاج، سدا بهار طبيعت، نيڪ نيت، پاڪ طينت،
مساوات جا مجسمه ۽ دشمن نواز شخص آهن. ”هٿان
حبیب، ڪڏهن ڪونه ڏکونئو!“

پاڻ ڪنهن به وقت ڪنهن به دشمن لاءِ انتقامي
ڪاروائيءَ جو نه سوچيندا آهن. انتقام جي برعڪس
احسان ۽ عنايت خير خواهي ۽ خير سگالي جي جذبي
سان مخالفن کي مانوس ۽ مطيع ڪندا آهن. حضرت
طالب الموليٰ سائين هر ڪنهن لاءِ حفظِ مراتب جو خيال
رکندا آهن ۽ دشمنن کي به سهڻن نالن سان ياد ڪندا آهن.
غصي جي عالم ۾ به غلط زبان استعمال نه ڪندا آهن.
عوام لاءِ سندن بي انداز ۽ بلا امتياز علمي، ادبي، ثقافتي،
سماجي، فلاحي ۽ معاشي خدمات ڪنهن کان ڳجهيون
آهن؟ بهرحال هي قصو بگهو آهي.

المختصر حضرت طالب الموليٰ سائين، سلجهيل ۽ محب وطن سياستدان، باوقار، بأصول، سنجيده ۽ شرافت واري سياست جا قائل، سنڌ جا مايه ناز اديب ۽ شاعر آهن. منجهن هڪ باشريعت بزرگ جي سجاده نشين هئڻ وارا اهي سڀئي گڻ موجود آهن، جيڪي قرآن ۽ حديث جي روشنيءَ ۾ مومنين ۽ صالحين جون صفتون هونديون آهن. پاڻ پيري ۽ مخدومي واري نٿ ٺانگر عالمن ۽ زاهدن جي ظاهري بناوٽ ۽ سجاوٽ، من مستي، هٿ ٽڪر، مڪرو ريا جي بلڪل برخلاف آهن. توحيد جي رنگ ۾ رتل، حب مرسل صلي الله عليه وآله وسلم سان سرشار ۽ سائينءَ جي سک جا سائل سباجهڙا ماڻهو طالب الموليٰ کي پسند آهن، جن جي قول ۽ فعل ۾ تضاد نه هوندو آهي. ڪلاباز سياستدان، رياڪار ۽ مڪار ملا، حاجي، قاضي، شيخ و وعظ، زاهد عابد، پير مخدوم ۽ سجاده نشين جيڪي خرقه و سجاد عبا و قبا، جبه و دستارو عصا جي فريب ۾ قائل آهن، تن کي طالب الموليٰ نفرت جي نگاه سان ڏسي ٿو ۽ انهن کي ”گداگرن جو ٿولو“ چوي ٿو.

حضرت طالب الموليٰ سائين حقيقت ۽ عمل جا خواهان آهن. پاڻ حجرن ۽ خانقاهن جا اندروني راز ظاهر ڪن ٿا، ڪليسا ۽ مندر ۾ جهاتيون پائي انهن جون مڪاريون، عياريون ۽ فريب منظر عام تي آڻين ٿا.

حضرت طالب الموليٰ سائين مسجد جي ماحول لاءِ به هيءَ ڳالھ پسند نٿا ڪن، جنهن ۾:
”سر رکيل سجده ريائي ۾ ۽ دل دنيا سان گڏ“
نظر اچي.

حضرت طالب الموليٰ مذڪوره بالا ڳالھين کي پنهنجي شاعريءَ ۾ انتهائي محتاط، شائسته، مهذب، مخصوص، دل آويز ۽ عام فهم انداز سان ننڍي ٿو. اهي سڀئي ڳالھيون ”ديوان طالب الموليٰ“ ۾ جڙ ڪنديون نظر اچن ٿيون.

حضرت طالب الموليٰ سائين مرد فقير آهن. مگر دنيا جي ٻنڌڻن ۽ ملڪي قومي ضرورتن کين سياست سان ملحق رکيو آهي.

”پيغام“ جو شاعر ”مخدوم محمد امين فهم“ انهيءَ بزرگ هستيءَ جو پٽيءَ جو فرزند ارجمند ۽ ولي عهد آهي، جيڪو پنهنجي والد بزرگوار جي رنگ ۾ رتل آهي. حضرت طالب الموليٰ سائينءَ کي جيتري پڌري شفقت ۽ محبت پنهنجي فرزند امين ”فهم“ سان آهي، اوتروئي ادب ۽ احترام امين ”فهم“ کي پنهنجي والد بزرگوار لاءِ آهي، هو پنهنجي عالي مرتبت والد صاحب جو انتهائي فرمانبردار، سعادتمند ۽ صالح فرزند آهي. پاڻ ۾ پيءَ ۽ پٽ جو لازوال ۽ بي ڪنار پيار، الفاظ جي پيماني سان توري ۽ ٽڪي نٿو سگهجي.

سال 1946ع ۾ قبله طالب الموليٰ سائين جون ربايعيات،
 ڪتابڙي جي شڪل ۾ ”ربايعياتِ طالب“ جي نالي سان
 شايع ٿيون. پاڻ ”ربايعياتِ طالب“ کي پنهنجي پياري
 فرزند امين ’فهم‘ سان منسوب ڪيائون. انهيءَ انتساب
 سان دعائيه نظم به ڪتابڙي جي شروعات ۾ ڏنائون،
 جنهن ۾ پڌري شفقت ۽ محبت، موجزن آهي:

منسوب هي اشعار آءُ توساڻ ڪريان ٿو،
 تون تن تي ”محمد امين“ شل هوندين ڪمر بند.
 الله عطا توکي ڪري علم و ولايت،
 پيغامِ عمل ساڻ وڃي تنهنجو ٿي پيوند.
 هر چيز ۾ تون حسنِ ازل جو ڏسڻ جلوه،
 هر تلخي دوران ۾ اچي توکي نظر ڦند.
 تون پنهنجي خيالات تي هر دم رهين قادر،
 ۽ عشق حقيقي جو هميشه هجين پابند.
 تنهنجي نه نظر ارض و سما جي رهي محتاج
 اسباب جهان توڙي اچن تو اڳيان هر ڇند.
 دل تنهنجي هجي دائما سر چشمنه الفت،
 تسليم و رضا تي تون هميشه هجين خورسند.
 جو ”طالب الموليٰ“ کي آهي علم عطا ٿيو.
 الله ڪري تنهنجي به سيني ۾ اهو بند.
 امين ’فهم‘ هڪ خوشنصيب ۽ صالح فرزند:

امين ’فهيم‘ کان اڳ سندس همنام سروري خاندان ۾ ٿي
سجاده نشين ٿي گذريا آهن، انهن ٽنهي بزرگن جو
پنهجي پنهنجي دور ۾ اعليٰ مقام هو.

حضور سائين صلي الله عليه وآله وسلم جو ارشاد آهي
ته پنهنجي اولاد تي نيڪ ماڻهن جا مبارڪ نالا رکو.“
”محمد امين“ جي نالي کي حضور سائين صلي الله عليه
وآله وسلم جي نالي نسبت آهي، جو نيڪن کان نيڪ ۽
سيد الابرار آهي. ازانسواءِ پنهنجي خاندان جي اهم
بزرگن سان به نالي جي نسبت هئڻ سبب امين ’فهيم‘
هڪ خوش نصيب انسان آهي. سون تي سهاڳو اهو به
آهي ته هو هن دور جي بزرگ هستي مخدوم محمد زمان
طالب الموليٰ جو نورچشم ۽ ولي عهد آهي. سندس آواز
گفتار، رفتار، قد وقامت، برتاءُ، نشست و برخواست،
حسنِ خلق، اندازِ تخاطب پنهنجي والد بزرگوار جي
هوبهو آهي. منجهس انڪساري ۽ رواداريءَ جا ڳڻ
حضرت طالب الموليٰ سائينءَ جهڙا آهن. الله پاڪ
کيس، سندس باشريعت بزرگان دين جي نقش قدم تي
ثابت قدم رکي.

ولادت باسعادت:

امين 'فهم' 4 آگسٽ 1939ع مطابق 17 جمادي الثاني 1357ھ بروز جمعة المبارڪ جهان رنگ و بو ۾ اڪيون ڪوليون. مرحوم مولانا مخدوم غلام حيدر سائينءَ جن اذان ٿئي سندس اسم مبارڪ ”محمد امين“ رکيو. مرحوم ”مخدوم امين محمد (ٽالٽ)“ دستار 13 جي نالي نسبت سان کيس ”ڏاڏا سائين“ به چيو وڃي ٿو. سندس ولادت باسعادت جي موقعي تي ڪيترن ئي شاعرن قطعاتِ تاريخ ولادت لکيا، انهيءَ دور جي مشهور گلوڪار ۽ شاعر مرحوم استاد سيندي خان ”صيد“ جو هڪ شعر هت پيش ڪجي ٿو:

گل خوش رنگ نمودار شد بگلشن نوح،
هزار بار مبارڪ ز صيد شام و صبح.

شادي:

امين 'فهم' جي شادي 21 جون 1957ع ۾ 19 ورهين جي عمر ۾ ٿي. انهيءَ موقعي تي سهرن جو عظيم الشان مشاعرو منعقد ٿيو. سماهي ”شاعر“ رسالي جي هڪ خاص نمبر ”رفيق حيات“ ۾ انهيءَ موقعي جو تفصيلي ذڪر آيل آهي. ڪيترن ئي شاعرن، شاديءَ جي سال مبارڪ تي قطعه تاريخ لکيا، جن مان چند هي آهن:

سندن خوش قسمتي جو ڇا بيان ڪوئي ڪري
سگهندو،
ٻڌا اڄ جنهن جي آهن سر تي هي ”سائين وڻن“
سَهرَا.

ڇڱيءَ تاريخ ويهين جون ۽ ذوالقعد اڳيهين،
مبارڪ منهن تي خاص آيو ٻڌي محبوب من سَهرَا.
1957ع (محبوب سروري)

(2)

تقريب شادي است ”اديبا“ چوهر عشق،
تاريخ گير هم توز ”عيشي و عشر تي.“
1376
(مولانا دين محمد اديب فيروز شاهي)

(3)

نور صبح عظيم هجري سال،
شاد باشم ڪه نوبهار آمد،
هاقم گفت نور خضر امين.
1957

عيسوي سال بلوچار آمد.
(مولوي محمد بنوي خادم)

پائڙ:

امين ’فهم‘ جا پائڙ هي آهن:

مخدوم خليف الزمان خليف، مخدوم ڊاڪٽر رفيق الزمان،
مخدوم شفيق الزمان، مخدوم سعيد الزمان عاطف
سروري ۽ مخدوم نويد الزمان.

سندس پائڙن ۾ مخدوم خليف الزمان ۽ مخدوم سعيد
الزمان عاطف شاعر آهن.

مخدوم خليف الزمان هڪ بهترين غزل گو شاعر آهي،
پر هن وقت سياسي مصروفيتن هن کي شاعريءَ کان
ڪجهه الڳ رکيو آهي.

مخدوم سعيد الزمان عاطف به هڪ پخته گو شاعر آهي،
سندس مجموعو ڪلام ”پاڻ مراد يون ڳالهڙيون“ منظر
عام تي اچي چڪو آهي.

فرزند:

امين ’فهم‘ کي الله پاڪ - ست فرزند عطا ڪيا آهن:-

1. - مخدوم جميل الزمان ’جميل‘

2. مخدوم شڪيل الزمان

3. مخدوم عقيل الزمان

4. مخدوم نجيب الزمان

5. مخدوم خليل الزمان

6. مخدوم جليل الزمان

7. مخدوم ابو محمد سنديار

سڀني فرزندن ۾ امين ’فهيم‘ جو وڏو فرزند مخدوم جميل الزمان ’جميل‘ شعر و ادب جي ميدان جو شهنسوار آهي. موجوده دور ۾ حضرت قبله طالب الموليٰ سائين کان پوءِ مخدوم جميل الزمان ’جميل‘ جو ڪلام ئي سروري خاندان جي موجوده شعراء ڪرام کان گهڻو آهي.

جميل سائين پنهنجي ڏاڏي حضرت قبله طالب الموليٰ سائينءَ وانگر 30 ورهين جي عمر ۾ علم و ادب جي آسمان تي درخشان نظر اچي ٿو. هو هن عمر ۾ ئي ”صاحب ديوان“ شاعر آهي، سندس ڪلام جا 3 مجموعا منظر عام تي اچي چڪا آهن:

(1) ملاقات

(2) اتر لڳا آءُ پرين

(3) محبت پائي من ۾ [ديوان جميل]

مخدوم جميل الزمان هن وقت سنڌي ادبي بورڊ جو ميمبر، مرڪزي بزم طالب الموليٰ جو وائيس چيئرمين ۽ ”ڏات پبليڪيشن“ جو روح روان آهي، جنهن جي طرفان 7 ڪتاب منظر عام تي اچي چڪا آهن:

1. صبحي: منتخب جديد شعراء جو ڪلام

2. اتر لڳا آءُ پرين: شاعري

3. دلربا دلربا: انتخاب ديوان طالب الموليٰ

4. سج وڙاءُ: انتخاب شاه جو رسالو 1

5. محبت پائي من ۾: ديوان جميل

6. پاڻ مراديون ڳالهڙيون: شاعري مخدوم

سعيد الزمان 'عاطف'

7. انت محبوبِي: سنڌي شاعرن جو

نعتيه ڪلام

سياست:

امين 'فهم' هڪ سنجيده، با اصول، باوقار، محب وطن وفاق پاڪستان جو حامي، هر دلغيز سياستدان آهي. پاڪستان جي سياست ۾ هن وقت سندس شمار صف اول جي سياستدانن ۾ ٿئي ٿو. سندس خلوص، نيڪ نيتي، پارٽيءَ سان وفاداري، رواداري، فهم و فراست، معاملہ فهمي، اولاً عزمي باعث هر دور جي حزب اقتدار خواه حزب اختلاف جي ايوان ۾ عزت ڀريو مقام ماڻي چڪو آهي. پاڪستان جي چئني صوبن ۾ سندس شخصيت کي مقبوليت حاصل آهي.

شاعري:

مشهور صحافي، عالم، اديب ۽ شاعر مولانا غلام محمد گراميءَ جي راءِ مطابق ”امين سائين جن جي فن ۾ ذوق جماليات جي ڀرپور ترجماني آهي. ڪلام ۾ سوز گداز، محبت ۽ رقت جا اهي سڀ معيار موجود آهن، جي هڪ ڀرگو، پخته ۽ قادرالڪلام شاعر ۾ ٿين ٿا. سندس تغزل، فني خيال کان رمزيت، معنويت، اشاريت، ايمائيت تي مشتمل آهي ۽ سندس پيرايه بيان رنگين ۽ دلڪش آهي.

ڪافيون، درد انگيز ۽ رقت خيز آهن، قومي شاعريءَ ۾ به بهترين ڪلام چيو اٿس.

گرامي صاحب اڳتي رقم طراز آهي ته ”امين سائينءَ جي فن جي تنقيدي جائزي کان پوءِ معلوم ٿئي ٿو ته هڪ روشن ضمير انسان جڏهن پنهنجي جذبات ۽ احساسات کي بيان ڪرڻ تي اچي ٿو، تڏهن ان ۾ ڪيڏي نه اصليت ۽ روح آفرين ڪيفيت پيدا ٿئي ٿي، جا ٽڪلف ۽ تصنع سان پيدا ڪرڻ مشڪل ۽ ناممڪن آهي. شاعري، جذبات جي فراوانيءَ مان پيدا ٿئي ٿي ۽ جذبات جي حدت ۽ حرارت لاءِ لازم آهي ته دل جي ساز جون تارون ٽپن ۽ وڃڻ شروع ڪن. اهڙي ڪلام ۾ سوز ۽ ساز حرارت ۽ گداز جو پيدا ٿيڻ لازمي امر آهي

”فهم سائينءَ جو سارو ڪلام هڪ شڪسته ساز جو آواز آهي، ان ۾ نياز مندانہ جذبات موجود آهن.“

”فهم“ سائينءَ جي ٻولي پختي، رسيلي، سريلي، مٺي ۽ من موٽي آهي، جا شاعريءَ جي زبان ۾ اچي وڌيڪ رنگين ۽ دلڪش بنجي پئي آهي، هن عمر ۾ سندس ”فن“ جا ترقي ڪئي آهي، ان کي ڏسي بخوبي اندازو لڳائي سگهجي ٿو ته اڳتي هلي سندس ڪلام جو مقام ۽ معيار، ڪهنه مشق ۽ عمر رسیده، استادان جي مقام تي پهچندو، ”اها اميد آهي.“ مرحوم گرامي صاحب 1969ع ۾ سماهي ”مهرائ“ جي شاعر نمبر ۾ صفحه 396 تي امين

‘فھيم’ جي فن و فڪر متعلق مذڪوره بالا راءِ ٿئي آھي، جڏھن امين ‘فھيم’ جي عمر 30 سال ھئي، انھيءَ وقت به امين ‘فھيم’ جي ڪلام مان گرامي صاحب ڪيڏو نه پُراميد ھو. گرامي صاحب قبله حضرت طالب الموليٰ سائينءَ جي پيارن ۽ ڪچھري وارن ماڻھن مان خاص نياز مند ھو. قبله سائين کيس مرتبي مطابق عزت ڏيندا ھئا. سندس ڌڪ سڪ جا مونس ۽ مددگار ھوندا ھئا. راقم الحروف سان به انھيءَ سلسلي سان گرامي صاحب جو ڪافي وقت گڏ گذريو. گرامي صاحب امين ‘فھيم’ سائينءَ لاءِ مٿي بيان ڪيل راءِ 21 سال اڳ لکي ھئي جيڪا اڄ به تازا به تازا، نؤ به نؤ آھي. مرحوم گرامي صاحب بقاءِ حيات ھجي ها ته سندس اها پر خلوص اميد اڪين سان ٽسي ها، جڏھن پنھنجي ”امين سائين“ جو ڪلام، ”پيغام“، سنڌي ادبي بورڊ طرفان وڏي اھتمام سان شايع ٿي چڪو آھي.

گرامي صاحب امين ‘فھيم’ سائينءَ لاءِ جيڪا بي ريا راءِ قائم ڪئي آھي، سا چڻ راقم الحروف جي دل جي راءِ آھي.

امين ‘فھيم’ پنھنجي شاعري جي شروعات 1953ع کان ڪئي. پھرين تخلص ”امين“ اختيار ڪيائين، پوءِ سندس والد صاحب قبله مخدوم محمد زمان طالب الموليٰ سائينءَ طرفان، سندس ذهانت، فھم و فراست جي لحاظ

کان ”فہیم“ تخلص بہ عطا ٿيس. امين ’فہيم‘ انهيءَ دور ۾ شاعري شروع ڪئي جڏهن هالا نوان جو شهر سنڌي علم و ادب جي آسمان تي چوڏهين جي چنڊ وانگر پوري آب و تاب سان چمڪي رهيو هو، قبله مخدوم محمد زمان طالب الموليٰ سائين 33 ورهين جي قوه جوانيءَ ۾ سنڌي علم و ادب جو روح روان هو. سڄي سنڌ جي شاعرن، اديبن، عالمن ۽ محققن جو رخ هالا ڏانهن هو. هالا شهر جي گهڻيءَ گهڻيءَ ۾ شاعرن جون بزمون ۽ انجمنون قائم هيون. زندگيءَ جي هر شعبي سان تعلق رکندڙ ماڻهو ادب ۽ شاعريءَ جي ميدان ۾ ڀرپور حصو وٺندا هئا. اهو دور امن و سکون لاءِ خوشحاليءَ جو دور هو. روزانه علمي ادبي محفلون ۽ ڪچهريون قائم رهنديون هيون. هالا جي علمي ۽ ادبي حلقن طرفان ماهانه ادبي سرگرمين ۽ مشاعرن جي نوم مثل هئي. جن ۾ سڄي سنڌ جا شاعر حصو وٺندا هئا. انهن ۾ اختر هالائي، انجم هالائي، انور هالائي، منصور ويراجي، غلام هارون هالائي، سليم هالائي، غلام محمد گرامي، احسن الهاشمي، حيدر شاه حيدر، ڊاڪٽر عطا محمد حامي، سرشار عقيلي، شاهنواز شاه عارف بٽڙائي، جمع خان غريب، ڊاڪٽر اسد الله شاه بيخود، راز بلڙائي، شبير هاتف وغيره قابلِ ذڪر آهن. عالمن، اديبن ۽ محققن ۾، مولائي شيدائي، مخدوم امير احمد،

عبدالڪريم سنديلو، ڊاڪٽر نبي بخش خان بلوچ، علامه
 آءِ. آءِ قاضي، ڊاڪٽر دائود پوٽه، سيد مثن شاهه، مولانا
 فضل احمد غزنوي، عبدالعزيز قنڌاري، پروفيسر
 محبوب علي چنه، سيد ميران محمد شاهه، قاضي غلام
 محمد، آخوند حافظ ربڏنو وغيره باقاعديگيءَ سان وابسته
 رهيا.

موسيقيارن ۾ استاد سيندو خان ”صيد“، استاد منظور علي
 خان، مصري فقير، حسين بخش خادم، امام علي فقير ۽
 دين محمد شيخ قابل ذڪر آهن.

ماهنامه ”فردوس“ هالا سنڌ جي سڀني رسالن ۾ عروج
 تي هو،

ماهنامه ”طالب الموليٰ“ دادو مان،

ماهنامه ”روح ادب“

۽ سماهي ”شاعر“ حيدرآباد مان شايع ٿيندا هئا.

هفتيوار ”پاسبان“،

هفتيوار ”الزمان“

۽ هفتيوار ”ڪوثر“ هالا مان شايع ٿينديون هيون.

سروري اسلاميه ڪاليج هالا مان ”سروري ميگزين“
 باقاعديگيءَ سان هر سال منظر عام تي ايندي هئي.

”انجمن علم و ادب هالا“ طرفان هالا ۾ يادگار
 ڪانفرنسون ڪوٺايون ويون، جن ۾ هر سال مايئه ناز

اديب، شاعر، عالم، ۽ محقق شريڪ ٿيندا هئا. معياري
مذڪرا، مباحثا، مقالا، طرحي ۽ غير طرحي مشاعرا
ڪانفرنسن جي جان هوندا هئا.

سروري اسلاميه ڪاليج هالا طرفان ”بزم سروري“
جي زير اهتمام باقاعدي ۽ سان ماهانه طرحي ۽ غير
طرحي مشاعرا ٿيندا هئا جن ۾ هالا جي رهواسين کان
علاوه سنڌ جي ڪنڊ ڪڙڇ مان آيل شاعر به مشاعرن
جي زينت وڌائيندا هئا.

هالا ۾ ٻين بزمَن کان علاوه ”بزم فردوس“ ۽ ”بزم
رفيق“ (رفيق ڪمپني) به سرگرم عمل هونديون هيون.
مشاعرن جا انتخاب اخبار ۽ رسالن ۾ شايع ٿيندا هئا.

سنڌي ادبي بورڊ طرفان سماهي ”مهراڻ“ به نڪرندو
هو. اديبن ۽ شاعرن جي منظم رجسٽرڊ ۽ نمائنده جماعت
”جمعيت الشعراء سنڌ“ طرفان وڏي پيماني تي سنڌ جي
مختلف اضلاع ۾ علمي ادبي ڪانفرنسون منعقد ٿينديون
هيون جن ۾ سنڌ جي گوشتي گوشتي مان عالم، اديب،
شاعر، محقق، ماهرانِ تعليم، مفڪر ۽ دانشور حصو
وٺندا هئا. اهي ڪانفرنسون ٽن ٽينهن تائين به هلنديون
هيون، انهن ۾ هر روز ڪيتريون نشستون هونديون
هيون. شاعر ۽ اديبن جا متعصب گروهه نه هوندا هئا.

سڀئي هڪ ئي پليٽ فارم تان سنڌي ثقافت، زبان، علم ۽ ادب جي خدمت ڪندا هئا.

1955ع ۾ ”بزم طالب الموليٰ“ قائم ٿي، جنهن جون سڄي سنڌ ۾ شاخون کوليون ويون. بزم طالب الموليٰ جي مرڪز ۽ شاخن، سنڌ ۾ علم و ادب جي هٻڪار پکيڙي ڇڏي، اڪثر رسالا، اخبارون، بزمون ۽ انجمنون حضرت قبله طالب الموليٰ سائينءَ جي زير سرپرستي هلنديون هيون.

هي هو، اهو علمي ادبي دور ۽ ماحول جيڪو اسان جي شاعر امين ’فهيم‘ کي ميسر ٿيو. انهي ڪري سندس شاعريءَ کي ننڍپڻ جي دور کان ئي پختگي ۽ معيار حاصل ٿيو. امين ’فهيم‘ انهن روزمره جي ادبي ڪچهرين، محفلن، مشاعرن ۽ ڪانفرنسن ۾ شريڪ ٿيندو رهيو ۽ عملي طرح حصو به وٺندو رهيو.

ازان سواءِ سندس استاد، مُرشد ۽ والد بزرگوار حضرت قبله طالب الموليٰ سائينءَ جي تربيت ۽ رهنمائيءَ ۾ علمي ۽ ادبي افق تي چمڪڻ لڳو.

”پيغام“ ۾ سندس ڪاوشن تي تاريخون لڳل آهن. ڪتاب جي آخر ۾ ڪي اشارا ۽ وضاحتون به آهن. جن مان قارئین کي سندس ڪلام جي ابتدائي ۽ ارتقائي منزل جو بخوبي اندازو ٿي سگهندو.

امين 'فهم' جي جوانيءَ جي دور ۾، سندس شاعريءَ ۾ وقتاً فوقتاً ڪجهه وقفو به نظر اچي ٿو. انهيءَ جو سبب، سندس سياسي، سماجي فلاحِي خدمتون، قومي ۽ خانداني مصروفيتون، ذميواريون ۽ مشغوليون ٿي سگهن ٿيون. اهڙا دور ڪنهن نه ڪنهن طرح ڪجهه نه ڪجهه، ڪن ٻين شاعرن تي به اچن ٿا. جن ۾ سندن شعر و ادب جي خدمت ۾ وقفو نظر ايندو آهي، اهو هڪ فطري عمل آهي. ڪثرت مشاغل سبب امين 'فهم' کي ايتري به فرصت ملڻ مشڪل هئي، جنهن ۾ هو پنهنجي شاعريءَ کي سهيڙي سميٽي يڪجاءِ قلم بند ڪري، اها ڳالهه سمجهندي ئي سندس سڄاڻ ملازم مهر علي ”تابع“ سروري محسوس ڪري ورتي ۽ هن از خود پنهنجي طور تي اهو ڪم لازم ڪري ڇڏيو ته امين 'فهم' سائينءَ جو سڄو ڪلام محفوظ ڪري ۽ هن مختلف رسالن، اخبارن، ڪتابن، ڪاغذن، نوٽ بڪن تان امين 'فهم' جو ڪلام هڪ هنڌ گڏ ڪري محفوظ ڪيو.

امين 'فهم' سائينءَ جي وڏي فرزند مخدوم جميل الزمان پنهنجي والد صاحب جو ڪلام نهايت شوق، جذبي ۽ جاکوڙ سان از سر نو ترتيب ڏنو. ”پيغام“ جي پريس ڪاپي ٺاهڻ لاءِ جميل سائينءَ، پير مختيار اڃائي، ماسٽر خادم حسين 'همدم'، علي احمد شاه 'ساقی' ۽ راقم الحروف (محبوب سروري) کي خاص طور ڪراچيءَ

۾ گهرايو ۽ رات ٽينهن هڪ ڪري پنهنجي نگراني ۽ هدايات تحت مسودي کي نئين سر لکائي ترتيب ڏئي، پريس ڪاپي تيار ڪرايائين. ڪتاب جو نالو ”پيغام“ حضرت قبله مخدوم محمد زمان طالب الموليٰ سائين جن تجويز فرمايو. اهڙي طرح مختلف مرحلا طيءَ ڪري ”پيغام“ ڦارئين جي هٿن جي زينت بنيو آهي.

مٿي ذڪر ڪيل، 1953ع کان شروع ٿيل علمي ۽ ادبي دور جي مائه ناز عالمن، اديبن ۽ شاعرن جي ماحول ۾ امين ’فهم‘ سائينءَ جي ڪلام ۾ از خود صنايع بدايع جون شاعرانه صنعتون ۽ خوبيون سمائجي ويون.

هڪ معياري شاعر جڏهن قوت مشاهده ۽ پرواز تخيل جي ڪمال تي پهچي ٿو، تڏهن سندس ڪلام ۾ بي ساخته ”علم بدیع و البيان“ جون خوبيون ۽ صنعتون شامل ٿينديون وڃن ٿيون، جن سان شاعر بذات خود حيران ٿي وڃي ٿو ۽ هن کي دلي خوشي حاصل ٿئي ٿي. پنهنجي ڪلام کي بار بار پڙهي لطف ۽ حظ حاصل ڪري ٿو ڇو ته هڪ ”وهمي“ شاعر پنهنجي ڪلام چوڻ وقت ايترو هرگز نه سوچيندو آهي ته ڪهڙي صنعت ڪم آڻيان. انهيءَ کي زبان تي قدرت حاصل ٿيڻ سان اهو خوبيون پاڻهي پيشقدمي ڪري سندس ڪلام ۾ شامل ٿين ٿيون؛ صنعتون پاڻ مرادو ساڻ ڏين ٿيون. اها ڳالهه ”ڪسبي“ شاعر جي وس ۽ امڪان کان ٻاهر آهي،

جيڪو طبيعت ۽ ذهن تي زور ٿئي، خاص صنعتون نظر ۾ رکي پوءِ ڪاغذ قلم کڻي ڊاهه ٻوهه ڪري، پگهر ۾ شل ٿي، ڪا شيءِ لکي ته وڃي ٿو، مگر ايتري گهڻا گينداڙ جي باوجود به سندس ڪلام ۾ اها رنگيني، رعنائِي، دلڪشي، رواني ۽ چاشني پيدا نٿي ٿئي.

سنڌي زبان ۾ جيڪي به شاعرن جي ڪلام جا مجموعا ۽ ديوان ڇپيا آهن، تن ۾ اڪثر ڏٺو وڃي ٿو ته ڪلام تي تبصره ڪرڻ وقت تبصره نگارن شاعرن جي فن جو تنقيدي جائزي وٺڻ جو حق ادا نه ڪيو آهي. سواءِ انهيءَ جي ته، يا ته بلا جواز بلا ثبوت زبردستي مدح سرائي ڪئي وئي هجي يا ته ڪلام جو سرسري جائزو وٺي، نور نچوڻ کان سواءِ مٿي تان ٻار لاهڻ لاءِ صرف عام انداز ۾ گهڙيل ۽ رٿيل لفظ لکڻ جي مهرباني ڪئي وئي هجي ته ”صاحب موصوف شاعر جي ڪلام ۾ منظر نگاري، رواني، سلاست، سادگي جدت جوش، فصاحت ۽ بلاغت جون خوبيون آهن، استعاره، ڪنايه، تشبيهون ۽ تجنيس حرفيءَ جي لحاظ کان ڪلام پرپور آهي.“ ۽ بس!! ۽ اها تقليد هر تبصره نگار ڪندو اچي ٿو.

حلقه شوق ميں وه جرائتِ

رندانہ کہاں؟

آه! محکومی و تقلید!

زوالِ تحقیق!!

رٿيل ۽ روايتي لفظن جي تبصري مان شاعر ۽ پڙهندڙ
 ٻئي مطمئن نه هوندا آهن. بيباڪ، بي ريا ۽ باقاعده فني
 تبصره جو هر شاعر ۽ پڙهندڙ خواهان ٿئي ٿو. ڪنهن
 به شاعر جي ڪلام جو علم بديع و البيان جي روشنيءَ
 ۾ بي ريا فني تجزيو ڪري فيصلو پڙهندڙ تي چڻجي؛
 اها ئي شاعر ۽ شعر جي صحيح سڃاڻپ، ترجماني ۽
 قدرداني آهي.

(2)

مخدوم محمد امين ’فاهيم‘ جي شاعريءَ جو فني جائزو:¹

تشبيه:

هر باڪمال شاعر کي صنعت ”تشبيه“ تي ڪمال
 حاصل هوندو آهي. شاه لطيف کي به صنعت تشبيه تي
 عبور حاصل هو:

Gul Hayat Institute

¹ شعر جي پرکڻ لاءِ ٻه علم؛ علم عروض (Prosody) جنهن ۾ بحر، وزن، قافيه، ردیف جون ڳالهيون اچي ٿيون وڃن، ٻيو علم البلاغة (Rhetorics) جنهن ۾ تشبيه، استعاره، وغيره وغيره جون ڳالهيون ٿينديون، ٻيا علم معاني (Semantics)، صرف (Morphology) نحو (Grammar)، علم بديع، بيان، وغيره وغيره. سائين محمد بچل محبوب سروري صاحب انهن علمن سان ڏاڏا سائينءَ جي ڪلام تي وڏي عالمانه نظر سان چنڊ چاڻ ڪئي آهي. هيءُ مفيد ادب ۽ شاعري جي عالمن لاءِ تمام مفيد آهي. الله سندن علم وڌائي. سائين عبدالقيوم صائين پيرزادي صاحب به هنن علمن تي ڪتاب لکيا آهن. ۽ ڪنڊياري ي هڪ ٻئي بزرگ پيرزادي صاحب جو هڪ سهڻو ڪتاب هن فن تي لکيل آهي. (م.ع.چنڊ)

جهڙا پائن پڻ، تهڙيون سالون مٿن سايون!

(شاه)

من موهيندڙ تشبيهن سان شاعر، ٻڌندڙ جي دل تي دام وجهي ٿو. امين ’فهم‘ جي ڪلام ۾ خوبصورت تشبيهون ڪافي ملنديون. چند تشبيهن جا مثال هت پيش ڪجن ٿا:

قيمتي شيءِ فقط محبت آ،

بي ته هر چيز جڻڪ رئي آهي.

شاعر جي نظر ۾ ”محبت“ ئي وجه تخليق ڪائنات آهي. انهيءَ ڪري محبت ئي عظيم ۽ قيمتي شيءِ آهي. شاعر جي مصرع اوليٰ ۾ وڏو مقصد سمايل آهي. سندس انهي فلسفيانه تخيل جي اونهائين تي نظر وجهڻ بدران مصرعِ ثانيءَ تي ئي اصل تبصره ڪرڻو آهي، جنهن ۾ تشبيه ڪم آيل آهي. تاهم مصرع اوليٰ کي تشنه ڇڏڻ بدران هڪ ڳالهه تي اکتفا ڪجي ته امين ’فهم‘ هڪ باشريعت ۽ عاشق رسول صلي الله عليه وآله وسلم بزرگ حضرت غوث الحق مخدوم نوح سرور رحمۃ الله عليه جي خاندان جو چشم و چراغ آهي. سندس من محمد عربي صلي الله عليه وآله وسلم جي محبت سان سرشار آهي، محمد صلي الله عليه وآله وسلم محبوبِ خدا آهي. نور محمد صلي الله عليه وآله وسلم وجهِ تخليق ڪائنات

آهي. اسان جي شاعر جو اشارو به ”لَوْلَاكَ لِمَا خَلَقْتَ إِلَّا
فُلَاكَ“ ڏانهن ڏسجي پيو.

مصرعِ ثانيءَ ۾ دنيا جي ٻي ڪا به شيءِ شاعر جي نظر
۾ ڪابه حيثيت ڪانه ٿي رکي ۽ ڪنهن به اهميت جي
حامل نه آهي.

محبت کان سواءِ ٻي هر ڪا شيءِ ”رئي“ يعني ڌڙ يا
مٽي جي اڻ لکي غبار وانگر آهي! انهيءَ تشبيهه ڏيڻ سان
شاعر محبت جو اعلى ۽ ارفع مقام واضح ڪيو آهي.
عام فهم انداز ۾ ايئنو عظيم مقصد بيان ڪرڻ بظاهر ته اسان
پيو لڳي پر شعر جي دنيا ۾ مشڪل آهي.

اهڙو شعر جيڪو ڪنهن شاعر کي ڏسڻ ۾ وڻندڙ ۽ اسان
لڳي پر اُن جهڙو لکڻ جي ڪوشش ڪرڻ سان، لکڻ
ڏکيو لڳي ته انهيءَ کي ”سهل ممتنع“ شعر چئبو آهي.

اهڙي طرح ”پيغام“ ۾ ڪم آيل سڀئي تشبيهون بيان
ڪري انهن جي مختصر تشريح لکڻ سان مضمون
طويل ٿي ويندو. لهنذا نموني طور به شعر پيش ڪجن
ٿا، انهن تي سوچڻ لاءِ قارئین جي ذوق سليم کي دعوت
تجي ٿي:

سَاهَتْذَا هَابَادٍ صَبَا جُنْ،

اشڪِ هجر ڪئين ڪنول سجايا.

تون ته دنيا ۾ مٿلِ خار آهين،

گل ڇڏي، پنهنجو خار ڪير ڪندو؟

استعاره:

تشبيه وانگر استعاره به شعر جي مقبوليت جو ضامن هوندو آهي. امين ’فهم‘ به ڪيترين جڳهين تي استعاره جي صنعت سان ڪلام کي چمڪايو آهي. چند شعر ملاحظه فرمايو:

(1)

پڇو ڇا ٿا اي يارو پنهنجي گل جو خار آهيان مان،
انهي سان منهنجو ڇا؟ جيڪر ٻين تي بار آهيان مان.

هن شعر ۾ استعاره² سان گڏ ”صنعت تضاد“³ به ڪم آيل آهي، جنهن شعر ۾ ٻه صنعتون ڪم اچن انهيءَ کي ”ذوالنوعين“ شعر چئبو آهي.

(2)

دل صراحي ڪئي اٿم،
خون ٿيو آهي شراب.

(3)

عجب آه! افسوس ڇو ڪونه ٿيندو
جو ڪاري ڪڪر آقمر کي لڪايو.

² ”پنهنجو گل“ آهي ”سائين وڻو“ (طالب الموليٰ) (جيڪو خود گل جو فرزند به آهي سائين غلام محمد جو)، خار پاڻ آهي شاعر،

³ تضاد آهي گل ۽ خار جو، پنهنجن ۽ ٻين (يعني پراون) جو (جيڪي طعنه تنڪا ٿا ڪن).

ڪنايه:

بعض اوقات شاعر ڪا تفصيلي ۽ سڌي ڳالھ ڪرڻ
بدران مختصر لفظن ۾ اشاري ۾ رمز سان ڳالھ ڪري
ويندو آهي، جيڪا وڌيڪ خوبصورت ۽ موثر ثابت
ٿيندي آهي. امين ’فهم‘ ڪنايه مان ڪافي ڪم ورتو
آهي. چند شعرن مان محظوظ ٿيو:

ماڻ جي ميدان ۾ اهڙو ڪو هنگامو ڪجي
برھ جي باھين اڳيان پر جوش پروانا هجن
شاعر ۽ عاشق لاءِ سڪوت ۽ سُڪون، ماڻ ۽ سناتو
”چيڙ“ آهي. هن جي محبت ۾ وسعتِ صحرا، هن جي
پور ۽ خيال ۾ ريگستاني هرڻ جهڙا چال ۽ چرڪ، ٿاھ
۽ ٽپا ٿين ٿا:

نَو نيئر ڏھ ڏاؤڻ، پندرهن پيند پياس،⁴
بغل ۾ بگهڙيون، لڳين لوھ لڳياس
جڏهن سڄڻ ياد پياس، ته چرڪ چنابس هيڪڙي.
(شاھ)

شاعر، زندگيءَ جو عڪاس آهي، اُها زندگي جنهن ۾
جوش ۽ ولولو آواز ۽ غلغلو هجي، خاموشي زندگيءَ
جي سفر ۾ عذاب آهي:

⁴ پهري مصرع جي ٻي پڙهڻي: نَو نيئر، ڏھ ڏاؤڻون، پندرهن پيند پياس.. ٽي سٽ جي آخر
۾... چرڪ چنابن هيڪڙي.

راه خاموش، راهبر خاموش، کيسے گذرے گا يہ سفر خاموش

(نامعلوم)

خاموشي سنگين آهي، تڙپ ۾ ئي تسڪين آهي.
”اضطراب“ ۽ ”حرڪ“ زندگيءَ جي علامت آهي.
علامه اقبال جي لفظن ۾:

خدا تجھے کسی طوفان

سے آشنا کر دے

کہ تیری بحر کی

موجوں میں اضطراب نہیں

امين ’فہيم‘ مذکورہ بالا شعر جي استعارہ ۾ چٽڪ
پنهنجي استاد ۽ والد بزرگوار حضرت طالب الموليٰ جي
هن شعر جي شرح ڪئي آهي:

بي حرڪ زندگي بيڪار آ،

بي عمل انسان چٽ بيمار آ،

ڪنايه جا چند مزيد شعر ملاحظہ فرمايو:

هڪ ٽينهن ڪيم دانهن ”امين“ جوش جنون مان،

سا منهنجي صدا تير تي سهڻن ۾ هلي وئي

ظلم ۽ زوري جا هٿ ڪاٽي چٽڻ لاءِ دوستو!

ڪونڪو اڳتي هلي ايندو اسان مان عن قريب.

ليلي شب جوش مان ڪولي چڙهي شايد ”فہيم“،

مان جي ماحول ۾ زلفِ پريشان عن قريب

مجاز مرسل:

شاعر، پنهنجي شعر ۾ جان پيدا ڪرڻ لاءِ ۽ پنهنجي مقصد ۾ حسن آڻڻ لاءِ ڪو نئون رستو، نوان لفظ ۽ نيون معنائون اختيار ڪندو آهي. لفظن جي اصلي معنيٰ کي ڇڏي، ان کي نئين معنيٰ سان پيش ڪندو آهي. شاعريءَ جي اهڙي صنعت کي ’مجاز مرسل‘ چئجي ٿو.

ملاحظه فرمايو:

بيوفا دنيا سان ناتو نيٺ مشڪل ٿي ويو،
جنهن کي مون آسان ڄاتو، نيٺ مشڪل ٿي ويو.
هن شعر ۾ ”دنيا“ جي اصل معنيٰ دنيا جا ”ماڻهو“ آهن.
ماڻهن جي جاءِ تي دنيا جو لفظ آڻڻ سان شعر ۾ وڌيڪ
بلندي پيدا ٿي آهي.

رئين تون ۽ رني قسمت رڻو ”سارو جهان دلبر“،
رهي هڪ زندگي سا پڻ ”خفا“ ٿئي ها ته بهتر هو.
پرين جي رسڻ سان ڄڻ قسمت رسي وڃي ٿي ۽ ”سارو
جهان“ (ساري جهان وارا) رسي وڃن ٿا. جڏهن دنيا و
مافيا ڪاٺڻ اچي ته اهڙي زندگيءَ کان شاعر مرڻ کي
ترجیح ڏئي ٿو، مگر اهڙا منحوس ۽ اُگرا لفظ ڪم آڻڻ
بدران انهن کي نئين معنيٰ ۾ پيش ڪري شعر کي وڌيڪ
خوبصورت بنائي ٿو:

رهي هڪ زندگي سا پڻ ”خفا“ ٿئي ها ته بهتر هو.

مجاز مرسل کان علاوه هن شعر ۾ صفت حسن تعليل ۽
صفت مراعات النظير جي جهلڪ پڻ ڏسجي
ٿي، تنهنڪري هن شعر کي ”ذوالنوعين“ شعر چئي
سگهجي ٿو.

تجنيس تام:

هر قادرالڪلام شاعر کي پنهنجي زبان جي الفاظ تي
قدرت حاصل هوندي آهي. هو پنهنجي شعر ۾ اهڙا به
لفظ ڪم آڻيندو آهي جيڪي شڪل ۽ صورتخطيءَ ۾
هڪجهڙا هوندا آهن مگر انهن جون معنائون جدا جدا
هونديون آهن. اهڙي صفت کي تجنيس تام چئبو آهي:

هن جهان ۾ ”فهم“ ٿي نه ’فهم‘،

فهم اچڪلهو ٿو ضرر آهي.

هن شعر ۾ شاعر پنهنجو تخلص ”فهم“ ڪم آندو
آهي، ساڳيو لفظ ٻئي هنڌ ’فهم‘ معنيٰ فهم وارو يا
سمجهدار جي معنيٰ ۾ ڪم آندو آهي.

امين ’فهم‘ جو هي شعر، شاه لطيف جي هن بيت سان
هم آهنگ آهي:

”الا! ڏاهي مَ ٿيان، ڏاهيون ڌڪ ڏسن“

(2)

يار گلرخ توکي مون سان گڏ ڏسي،

خار کائن ٿا سدائين مون تي خار.

مصرع ٿاني ۾ خار جو مطلب ڪنڊا آهي ۽ ٻي هنڌ خار
ڪائڻ جو مقصد ڪاوڙ ڪرڻ آهي.
تجنيس تام کي اڃا به دلچسپ بنائڻ لاءِ شاھ کي ملاحظہ
فرمايو:

”ور ۾ ڪونهي ور، ٿيرن ور وٽو ڪيو.“ وغيره.
تجنيس لاحق:

ڪڏهن شعر ۾ ٻن هم آواز لفظن جو تڪرار، جن جو
پهريون حرف بدليل ٿئي ٿو، ڪلام ۾ حسن پيدا ڪري
ٿو. هيٺ ڏنل شعر مان محظوظ ٿيو:
مون کي پر مار جي خدمت ۾ پهچڻ لاءِ هڪواري،
پرائي چار ۾ ڦاسي پرايو مار ٿيڻو پيو.
هن شعر ۾ چار ۽ مار جا لفظ اهڙي پنهنجي نوعيت سان
شعر جي زينت جا باعث بنيا آهن.
تجنيس حرفي:

شاعر پنهنجي اشعار ۾ اهڙا لفظ لڳاتار ڪم آڻي ٿو جن
جا پهريان اکر (حرف) ساڳيا هوندا آهن، يعني
هم صورت⁵ هوندا آهن. حرفن جي اها هڪجهڙائي
ڪلام ۾ حسن، رواني ۽ فصاحت جون خوبيون پيدا
ڪري ٿي.

⁵ (هم صورت؟ يا هم صوت يعني هم آواز)

امين 'فهم' تجنيس حرفيءَ جو به پنهنجي ڪلام ۾ وافر
انداز ۾ استعمال ڪيو آهي، نموني طور ملاحظه فرمايو:

اڃا اُن جي اڳيان اي يار ليلائڻ نٿو ڄاڻين،
رڻل ڪي رمز سان ربيبي تون ريجهاڻن نٿو ڄاڻين.

هن شعر جي مصرع اوليٰ ۾ ”الف“ جو حرف چئن لفظن
جي اڳيان ڪم آيو آهي. مصرع ثاني ۾ ”ر“ جو حرف
به چار ڀيرا ساڳئي مصرع ۾ لفظن جي مهاڙيءَ ۾ ڪم
آيو آهي. اهڙي ترتيب سان شعر دلپسند ٿي پيو آهي.

درد جو ڪهڙو ڪريان دارون دوا، آئين ڪٿان؟
دل ڊڪي جي لاءِ آهي دلربا ديدار بس.
هن شعر ۾ حرف ”د“ مصرع اوليٰ ۾ ٽي ڀيرا ۽ مصرع
ثاني ۾ چار ڀيرا ڪم آيو آهي، جنهن سبب شعر ۾
خوبصورتي ۽ رواني پيدا ٿي آهي.

منهنجو تون ساقي ۽ تنهنجو آءُ هڪ ميخوار بس،
پُر ڪري پيالن تي پيالا پيو پيارا پيار بس.
هن شعر ۾ ”پ“ جو حرف مصرع ثاني ۾ ڇهه دفعا ڪم
آيو آهي، ازان سواءِ هن شعر ۾ تجنيس حرفيءَ سان گڏ
تجنيس مزيل به سمائل آهي، تنهنڪري
هي شعر ”ذوالنوعين“ آهي.

قطار البعيرين

صنعت ”قطار البعيرين“ جي معنيٰ آهي ”ٻن اُٺن جي قطار“، انهيءَ قطار ۾ هڪڙي اُٺ جي مهار ٻئي جي پچ ۾ ٻڌندا آهن. هڪ شعر ۾ ٻه مصرعون ٿينديون آهن. اهڙو شعر، جنهن جي پهرين مصرع جو آخر لفظ ٻيءَ مصرع جي منڍ ۾ به هجي، ته اهڙي شعر جي مصرعن جي سلسلي کي عربن ”قطار البعيرين“ جو نالو ڏنو. ملاحظه فرمايو:

دار کي منصور بخشي آبرو.

آبرو منصور بخشي دار کي.

شاهه لطيف جو مثال به نموني طور پيش ڪجي ٿو:

ڪشي کان ڪمان مان، ميان مارم مون،

مون ۾ آهين تون، متان تنهنجو ئي توکي لڳي.

ازان سواءِ امين ’فاهيم‘ مذڪوره بالا شعر ۾ ”منصور ۽

دار“ جي مشهور زمانه قصي کي شعر ۾ آڻي صنعت

”تلميح“ جو استعمال ڪيو آهي، تنهنڪري هن شعر ۾

صنعت ”قطار البعيرين“ ۽ صنعت تلميح جون ٻه

صنعتون هن سبب هن شعر کي ”ذوالنوعين شعر“ چئي

سگهجي ٿو.

اڃا به هن شعر جو وڌيڪ تجزيه ڪبو ته

هن ۾ ”صنعت طردو عڪس“ به نظر ايندي.

سياقت الاعداد:

ڳاڻيٽي جي عددن کي اهڙي طرح تسلسل سان جڙيو وڃي، جو شعر جي نزاکت ۾ اضافو ٿئي ته اهڙي صفت کي ”سياقت الاعداد“ چئجي ٿو. امين ’فهم‘ ”سياقت الاعداد“ جو به سهڻو استعمال ڪيو آهي:

پڇي نوڪِ قلم افسوس مان پٽ تي ڪري پيئي،
اڃا ”ٻائي“ اکر لکڻا هئم پنهنجي فساني ۾.
عام طور روزمره جي زبان ۾ ”ٻائي“ (به يا ٿي) لفظ عالم ’فاضل‘ پڙهيل ۽ ڪڙهيل به استعمال ڪندا آهن.
امين ’فهم‘ بي تڪلفيءَ سان بنا هٻڪ بي تڙڪ ”ٻائي“ جو لفظ ”غزل جي زبان“ ۾ استعمال ڪري ”سانگي“ جون سڪون لائون آهن. جن شاعرن غزل کي ايراني انداز ۾ سموهيو آهي سي به پنهنجي طور تي ڪامياب ۽ لائق تحسين آهن. پر جن شاعرن غزل جي ڍانچي ۾ سنڌي محاورا، مقامي مروج الفاظ زيبن ٿي ڪيا آهن سي به قابل تعريف آهن، امين ’فهم‘ به اهڙن شاعرن مان هڪ آهي. امين ’فهم‘ هن شعر ۾ صفت ”سياقت الاعداد“ جو استعمال اهڙي پياري انداز سان ۽ اهڙو سهڻو ڪيو آهي جيئن مُنڊيءَ تي ٿڪ!

هن شعر جي مصرع اوليٰ ۾ صفت مبالغو جي به چمڪ دمڪ آهي. مبالغو، شاعر جو شاعرانه حق آهي.

انهيءَ کي ”ڪوڙ“ سان شمار ڪرڻ ناسمجھ ۽ بي نوق ماڻھن جو ڪم آھي. شاعر پنھنجي مقصد ۽ مفھوم کي مبالغوي جي آميزش سان دلڪش ۽ دلپذير بنائي ٿو ته اھو ھن جو شاعرانہ اختيار ۽ تخيل جو پرواز آھي.

جيڪڏھن پنھنجو فسانو لکڻ وقت اوچتو ھٿ مان قلم صاحبِ تحرير کان ڪري پيو ته شاعر صاحبِ تحرير جو قصور نہ سمجھندو، پر اھوئي تصور ڪندو ته منھنجي ڀرڀرد حالِ دل لکڻ وقت قلم افسوس کان بيهوش ٿي پٽ تي ڪري پيو ۽ سندس نوڪ ڇڄي پئي.

’سياقت الاعداد‘ جي ٻين نمونن جو به لطف وٺو:
سنڀالي رازِ دل ڪر مون ساڻ اي ساقي! تون محفل

۾

جو ديوانن سان گڏ ھٿ چار پنج دانالڀي
ڀوندا.

ڪجي آدم شماري چار سؤ جي دورِ حاضر ۾،
ته سؤ ميخوار ۽ ٽي چار مولانا لڀي ڀوندا.

تھنجي ھڪ ياد چار اشڪِ غم،

بي ثمر جو اھو ثمر آھي

صنعتِ موقوف:

شعر ۾ ٻه مصرعون ٽين ٿيون. مصرع اوليٰ جو مفھوم
تيسيتائين واضح نہ ٿئي جيستين مصرع ٽائي پڙھي پوري

ڪجي. پهرين مصرع جو ٻيءَ مصرع تي دارومدار
 هجي. اهڙي صنعت کي صنعت موقوف چئجي ٿو:
 سڄڻ تنهنجي اهائي مهرباني آه ڪافي، جو،
 تون خود ماري سگهين ٿو ڪنهن کان مارائڻ نٿو ڄاڻين!
 هن شعر ۾ صنعت ”حسن التعليل“ به سمايل آهي،
 جنهنڪري هي ”ذوالنوعين شعر“ آهي.
 ’صنعت موقوف‘ جا ٻيا مثال ڏجن ٿا:
 ڀلي جو جنن به چاهي پيو چوي، طعنا هڻي ليڪن،
 درِ دلدار تان پيو پڇڻ ڏايو ٿڪيو
 آهي.

وڻيو پيو جاده منزل وڃان اميد تي ليڪن،
 پتو ناهي ته هن جو پورو پيچ و خم ڪڏهن ٿيندو.
 متان دلگير ٿين هرگز جدائيءَ ۾ ”فهم!“ آخر،
 ڪرم فرمائي رشڪ مهوشان همدم ڪڏهن ٿيندو.

ڪمند زلف دوتائي دلبر
 وڪوڙي ورتو هو پنهنجي ور ۾.

صنعت توشيح:

شاعر پنهنجي شعر جي مصرع جي لفظن مان ڪن جا
 منڍ وارا لفظ ملائي يا هر مصرع جي منڍ وارن اکرن

ڪي ملائڻ سان ڪو نالو ڪري ٺاهي ٿو ته اهڙي
صنعت کي ”صنعت توشيح“ چئجي ٿو. مثلاً:
الف، ميم، يي، نون جي سٺ صدا،
مٺا جان جندڙي جلائي چڪس.

الف ميم يي نون

ملائڻ سان ”امين“ نالو ٺهي ٿو.

ا م ي ن

هن شعر ۾ شاعر ڪوشش ڪري پنهنجو نالو گجهو
رکيو آهي. پنهنجي تخلص کي معمو بنايو آهي.
انهيءَ لحاظ کان هن شعر ۾ ”صنعت معمه“ به جهاتيون
پائي رهي آهي. ٻن صنعتن جو هڪ ئي وقت هڪ
شعر ۾ هئڻ سبب هي پڻ ”ذوالنوعين“ شعر آهي.

صنعت ايهام:

ايهام جو مطلب آهي ’وهم ۾ وجهڻ‘ هر معياري شاعر
پنهنجي ٻوليءَ جي لغت جي حجت يا سند ۽ لفظن جو
مالڪ ۽ بادشاهه هوندو آهي. ڪڏهن ڪڏهن شعر ۾
اهڙا لفظ ڪم آڻيندو آهي جو ذهن تي فوري طور
ڪو هڪ مفهوم ايندو آهي، مگر ٿوري وڌيڪ غور
ڪرڻ سان ٻيو مفهوم به نظر ايندو آهي، انهيءَ ڪري
پڙهندڙ يا ٻڌندڙ وهم ۾ پئجي ويندو آهي ته شاعر جو
پنهنجو اصل مفهوم ۽ مقصد ڇا آهي. شاعريءَ جي

اهڙي صنعت کي ”صنعت ايهام“ چئبو آهي. اچو ته
امين ’فهم‘ جي انهيءَ صنعت جي استعمال مان
محفوظ ٿيون:

(1)

هو ته مڙني کان مٿاهون آسندءِ رهبر، امين،
خود خدا جنهن جو ٿيو آهي ثنا خوان، غم نه ڪر.
هن شعر ۾ ”قريب الذهن“ اها ئي معنيٰ اُپري اچي ٿي ته
”اي امين! تنهنجو رهبر مڙني کان مٿاهون آهي جنهن
جو خود خدا ثنا خوان آهي، تنهنڪري تون پنهنجي
رهبر ڪامل جي رهبريءَ تي مطمئن ره ۽ فڪر نه
ڪر.“

هن شعر ۾ ”بعيد الذهن“ معنيٰ اها آهي ته تنهنجو رهبر
امين صلي الله عليه وآله وسلم (”امين“ حضور صلي
الله عليه وآله وسلم جو لقب آهي) مڙني کان مٿاهون
آهي. مصرع اوليٰ ۾ ”امين“ لفظ اچڻ سان صنعت ايهام
جو استعمال ٿيو آهي. جيڪو شاعر جو نالو ۽ تخلص
به رهيو آهي. حضو سائينءَ صلي الله عليه وآله
وسلم جو لقب به امين آهي.⁶

⁶ هن شعر ۾ حضرت ابو بڪر صديق رضي الله تعالى عنه ڏانهن به اشارو آهي. جنهن کي
الله تعالى سورة التوبه ۾ ثاني اٺين سڏيو جڏهن هو بني غار ۾ گڏ هئا ۽ رسول پاڪ صلي الله
عليه فرمايو ته ”لا تحزن ان الله معنا.“ : اَلَا تَتَصَوَّرُوهُ فَقَدْ نَصَرَهُ اللهُ اِذْ اَخْرَجَهُ الَّذِيْنَ كَفَرُوْا ثَانِي
اَثْنَيْنِ اِذْهُمَا فِي الْغَارِ اِذْ يَقُوْلُ لِصَاحِبِهِ لَا تَحْزَنْ اِنَّ اللّٰهَ مَعَنَا، فَاَنْزَلَ اللّٰهُ سَيِّئَتَهُ عَلَيْهِ وَاَيَّدَهُ بِجُنُوْدٍ
لَّمْ تَرَوْهَا وَجَعَلَ كَلِمَةَ الَّذِيْنَ كَفَرُوْا سَفَلٰى، و كَلِمَةَ اللّٰهِ هِيَ الْعُلْيَا، واللّٰهُ عَزِيْزٌ حَكِيْمٌ. (9.40)
سورة التوبه

(2)

تون امين آهين 'فاهيم'،

فيصلو ڪج لاجواب.

هن شعر ۾ ”قريب الذهن“ مفهوم آهي ته شاعر پاڻ کي

چوي ٿو ته ”اي 'فاهيم' تون منهنجي قرب جي

ڪهڙيءَ جو امين آهين، تون ئي فيصلو ڪري ٻڌاءِ،

جنهنجي ٻڌڻ سان هر ڪو واهواه ڪري، ساڳئي

شعر ۾ ”بعيد الذهن“ مفهوم آهي ته ”اي امين صلي الله

عليه وآله وسلم تون ئي امانتدار ۽ سمجهدار آهين، تون

ئي منهنجي سک ۽ صداقت جو لاجواب فيصلو

ڪر.“ انهيءَ مفهوم سان هيءُ شعر نعتيه نظر اچي ٿو.

تاهم شعر ٻڌندڙ کي اها پڪ ئي نه هوندي ته شاعر اهو

شعر ڪهڙي مفهوم سان چيو آهي!

”صنعت ايهام“ جا ٻيا به به شعر پيش ڪجن ٿا:

(1)

”محمد امين“ کي نه اچ پر ڪڏهن کان،

زبان تي رڳو تنهنجو ئي نام آيو.

(2)

دائما اي ”امين محمد“ جو،

عشق جهولي ۾ پائي جهڙو آ.

صنعت تضاد:

شاعر، پنهنجي شعر ۾ ڪنهن ڳالهه تي زور ڀرڻ لاءِ
ڪڏهن پنهنجي شعر ۾ اهڙا لفظ ڪم آڻي ٿو جيڪي
هڪٻئي جا ”ضد“ (هڪٻئي جي اُبتڙ) هوندا آهن.
شاعريءَ جي انهيءَ صنعت کي ”صنعت تضاد“
چئجي ٿو:

(1)

وساري تون به ويئين دلربا!
دنيا ته مٽجي وئي.
”جفا“ سڀ ڪنهن ڪئي
ڪنهن کان ”وفا“ ٿئي ها ته بهتر هو.

هن شعر ۾ هڪ ئي مصرع ۾ ”جفا“ ۽ ”وفا“ جا ٻه
لفظ هڪ ٻئي جا ضد آهن، انهي صنعت کي ’صنعت
تضاد‘ چئجي ٿو. ساڳئي شعر ۾ صنعت ”حسن طلب“
به ڪم آيل آهي. تنهنڪري هن شعر کي ”ذوالنوعين
شعر“ چئبو. ازان سواءِ هن شعر ۾ ”صنعت تجنيس تام
ناقص“ به لياڪا پائي رهي آهي.

(2)

نيٺ قسمت وانگي اڄ پڻ تون ويئن هلندي ڇڏي!
”بلوفا“ اڄ تون به ٿي ويئن ”بيوفا!“ شاباس اٿئي!.

هن شعر ۾ صنعت تضاد سان گڏ ”ڏوراپو“ به ڏنو ويو آهي، تنهنڪري هيءُ شعر به ”ذوالنوعين شعر“ آهي.

(3)

عجب قانون الفت جا ڏسي مون کي لڳي حيرت،
نه آهي ڪا به ”آساني“ وري ”مشڪل“ به ڪجهه
ناهي!

هن شعر ۾ به ’صنعت تضاد‘ سان گڏ ’صنعت
تعجب‘ استعمال ٿيل آهي، انهيءَ لحاظ کان
هيءُ شعر به ”ذوالنوعين شعر“ آهي.
”صنعت تضاد“ جا ٻيا چند شعر:

(4)

فڪر ڪهڙو حال جي ڪنهن جا ”فقيرانا“ هجن.
دل هجي زندهه انهيءَ سان شوق ”شاهانا“ هجن.

(5)

تون پاڻ نڀائيندو اچجان، هو پنهنجي رضا جو مالڪ آ.
تون ”هار“ ۽ ”جيت“ جو ان سان ڪڏهن وهنوار نه
ڪر واپار نه ڪر.

(6)

سڄڻ سائين مان هر ڪنهن حال ۾ خوش آهيان هر دم،
بي ”آزادي“ کان هن تنهنجي پياري ”قيديخاني“ ۾.

(7)

مڪين مون وٽ به جيڪر دلربا ٿئي ها ته بهتر
هو،
هي ”بخت نارسا“، بخت رسا ٿئي ها ته بهتر
هو.

مراعات النظير:

شاعر، پنهنجي شعر ۾ ڪڏهن هڪ لفظ بيان ڪري
پوءِ انهيءَ سان واسطيدار ٻيا لفظ به لڳاتار استعمال
ڪري نفس مضمون کي مؤثر ۽ زوردار بنائيندو
آهي. اهڙي صنعت کي ”صنعت مراعات النظير“
چئجي ٿو. اسان جي شاعر امين ’فهيم‘ مراعات النظير
جي صنعت جو به گهڻو استعمال ڪيو آهي، نموني
طور چند شعر هيٺ ڏجن ٿا:

(1)

امين جو ”سائين“ تون، ”رهبر“ به تون ۽ ”آسرو“ پڻ

تون

قدم پنهنجا ڪڏهن اُن وٽ گهمائج يا رسول الله ﷺ!

هيءُ هڪ نعتيه شعر آهي، انهيءَ ۾ ”رسول الله صلي

الله عليه وآله وسلم“ جو لفظ آئي انهيءَ سان پنهنجي

تعلق کي موثر بنائڻ لاءِ واسطيدار لفظ لڳاتار استعمال

ڪيا اٿس: سائين، رهبر، آسرو.

(2)

هي حڪومت، بادشاهي،

مال و دولت ڪجهه نه آه،

عاشقن جي لاءِ آهي

وصل جو واپار بس.

هن شعر ۾ نفس مضمون اهو آهي ته عاشق پنهنجي

محبوب جي وصل کي هر چيز کان وڌيڪ اهميت ڏئي

ٿو. عاشق جي نظر ۾ ظاهري رعب تاب، جاه و جلال

ڪجهه نه آهي. انهيءَ سان تعقدار يا واسطيدار شيون

بيان ڪري مضمون کي پُراثر ۽ جاندار بنايو اٿس: -

حڪومت، بادشاهي، مال، دولت.

مراعات النظير جا ٻيا چند شعر:

(3)

صراحي، ساغر و مينا، ڏٺم ميخوار
ويگاڻا،

سوا تنهنجي اي ساقي رونق محفل به ڪجهه ناهي.

(4)

جدائي، دردوالم منهنجي حصي ۾ آهن،
چڙهي ڏي حال تي مون کي، قمر اداس نه ٿي.

(5)

هر شجر ۾، صبا ۾ ۽ گل ۾،
جستجو جابجا ڪري ٿسبي.

حسن التعليل

شاعر پنهنجي ڪلام ۾ ڪابه بي ٿڪي ۽ بي سبب ڳالھ
نه ڪندو آهي. ڪنهن به ڳالھ بيان ڪرڻ سان

انهيءَ جي وضاحت لاءِ ڪو نه ڪو ”سبب“ يا

”دليل“ بيان ڪندو آهي. مثال:

(1)

مورڪ مور نه ٻجهڻا هيڏانهن هوڏانهن ڪن،

”ڪٿر“ جنين اکين ۾، سي ڪيئن پرين پسن.

(شاه ڪريم)

هن بيت ۾ پرين کي نه ڏسي سگهڻ جو سبب بيان ڪيو
ويو آهي ته جن جي اکين ۾ ”ڪٽر“ (پيائي يا غير)
آهي، سي پنهنجي دوست جو ديدار ڪيئن ڪري
سگهندا؟

(2) دلِ بيٺا بهي ڪر خدا سے طلب،
آنکھ کا نور، دل کا نور نہیں۔
(اقبال)

هن شعر ۾ خدا کان ”دلِ بيٺا“ گهرڻ سبب بيان ڪيو
ويو آهي ڇو ته ظاهري اکين جي روشني، روشن
ضمير جو دليل نه آهي.
”پيغام“ جي شاعر امين ’فهميم‘ ”حسن التعليل“ کي به
گهڻو ڪم آندو آهي:

جت خرد جو ٿيو ڪمال ات عشق ۾ رکيم قدم،
ٿي جڏهن هڪ انتها، ٻي ابتدا حاصل ڪيم.

جت خرد جي حڪومت جون حدون ختم ٿين
ٿيون، اُتان عشق جي ملڪ جي شروعات ٿئي ٿي.
اهڙي طرح هڪڙي شيءِ جي انتها ٿيڻ سان ئي
ٻيءَ شيءِ جي ابتدا حاصل ٿي.

هن شعر جي ٻنهي مصرعن ۾ ”صنعت تضاد“ به
غالب آهي. لهنذا هي شعر ”ذوالنوعين شعر“ آهي، ازان

سواءِ هي ”سهل ممتنع“ شعر آهي، هن شعر ۾
 ”صنعت متلائم“ ”صنعت سليس“ ۽ ”صنعت لف و
 نشر“ جون به جهلڪيون نمايان آهن:

(2)

اهائي خوش ادا ساقِي جي برڪت جي نشاني آ،
 جو هرڪي نيٺ مولانا کي پڻ ميخوار ٿيڻو پيو.

هڪ پارسا مولانا ميخوار ٿي پيو؟! امين ’فهم‘ ڪنهن
 قادر الڪلام شاعر وانگر بي سبب ۽ غير ذميدارانه
 ڳالهه ڪو نه ٿو ڪري. هو انهي واقعي جو معقول
 سبب ٻڌائي ٿو ته خوش ادا ساقِيءَ جي هوش ربا
 حسن ۽ دلربا ادا جي اها برڪت سمجهڻ گهرجي، جو
 خشڪ زاهد پارسا به سندس هٿ موٽائي نه سگهيو ۽
 ڀرت جو پيالو پي سرشار ٿي ۽ ميخوارن جي صف ۾
 شمار ٿيو!

’صنعت حسن التعليل‘ جا ٻيا چند شعر :

(3)

ساري دنيا کان گذاريان ٿو جدا،
 پرمست و خوش،

هي سبب آهي جو دل
 درد آشنا حاصل ڪيم.

(4)

مون کان نه ڪڏهن ڪو ٿو هٿيو
پر مست نظر مجبور ڪيو،
صهبا کان ڪڏهن ڪو ڪيف نه ٿيو،
ساقيءَ جي نظر مخمور ڪيو.

(5)

هوا اهڙي لڳي جنهن ڪو نه ڇڏيو گل زماني ۾،
رهيا باقي وڃي اڄ خار منهنجي آشياني ۾.

(6)

گلن سان گڏ رهڻ جي لاءِ مون کي خار ٿيڻو پيو.
تڏهن اُن جو ٿيس، جڏهين پين تي بار ٿيڻو پيو.

(7)

فلڪ کي رشڪ ٿيو اهڙو زمين جي باريابي تي،
جو آخرڪار ان کي خاڪ پايءَ يار ٿيڻو پيو.

Gul Hayat Institute

(8)

هوا اهڙي ته گلشن کي لڳي ناسازگار آهي،
جو خوشبو کي به گلڙن کان جدا لاچار ٿيڻو پيو.

(9)

پهرين ساقِي پيار واعظ کي،
سرَ تان آفت کي ٿارڻو آهي.

شاعر، ڪڏهن ڪڏهن پنهنجي طور تي ڪنهن سان نه
ڪنهن سان همڪلام ٿيندو آهي. اهي مڪالم شعر ۾
بيان ڪندو آهي. پنهنجي سوال سان انهيءَ جو مليل
جواب گڏوگڏ پاڻ ٻڌائيندو آهي. انهيءَ کي ”صنعت
سوال و جواب“ چئجي ٿو.

(1)

اچي ٿيو تنگ منهنجي ”شاعرانه عرض“ کان سهڻو؛
چيائين: ”وڃ هتان فوراً“! چيم ”دلبر خدا حافظ“!

(2)

پڇيم ”تنهنجي چمڻ لئه ڇو هزارين منتظر آهن؟“
چيئين ”ان لاءِ جو پيارن سندو پيار آهيان
مان.“

(3)

جڏهن مون روئي ڪئي پنهنجي يار کي ڀارت!
چيئين:- ”مون بس ڪئي تو سان جفا وري نه ڪبي.“

مبالغه

صنعت مبالغه، شاعريء لاءِ مباح آهي. مبالغو (وڌاءُ) بظاهر ته هڪ ڪوڙ يا ٻڌاڪ نظر ايندي پر انهي جي معرفت ئي صحيح طريقي سان بيان جي موقف يا مقصد جي اهميت جي خبر پوي ٿي:

چوڏهينءَ چنڊ تون اُڀرين، سهسين ڪرئين سينگار،
پلڪ پريان جي نه ڀرين،
جي حيلن ڪرئين هزار،
جهڙو تون سڀ ڄمار،
تهڙو دم دوست جو.

(شاهه رحمة الله عليه)

شاهه صاحب به مبالغو کان گهڻو ڪم ورتو آهي. ڪيترن ئي بيتن ۾ مبالغه آرائي آهي. مبالغه شاعر جو شاعرانه حق آهي. عام ماڻهو سندس تخيل جي پرواز کي پهچي ۽ سمجهي نه سگهندا جيسين هو مبالغه سان انهن کي نه سمجهائي. مندرجه بالا بيت ۾ جيڪڏهن صرف ايترو بيان ٿيل هجي ها ته منهنجو محبوب بيحد سهڻو آهي ته عام ماڻهو سونهن جي ڪمال سمجهڻ کان قاصر رهجي وڃي ها، تنهنڪري ئي شاهه صاحب فرمايو ته چوڏهين جو چنڊ جيڪڏهن سراپا سينگار جي ظاهر ٿئي ته به يار جي برابر ٿي نٿو سگهي. چوڏهين جي چنڊ جي سموري حياتيءَ جو حسن يڪجا ڪجي

ته به منهنجي محبوب جي هڪ جهلڪ برابر به
پهچي نه سگهندو.

امين ’فهم‘ به پنهنجي شاعريءَ ۾ مبالغه آرائي ڪافي
ڪئي آهي. چند شعر نموني طور پيش ڪجن ٿا:

(1)

گردش ايام کي روڪي ڇڏيو اي دوستو،
فڪر فردا ۾ جڏهن مصروف مستانا هجن.

(2)

وفا پئي واٽ تان ويئي جهلي دامن وٺي آيس،
جو اُن کي واٽ ويندي ئي وفادارن ڏسي ورتو.

(3)

سال سينگاريندي گذري ويا درو ديوار کي،
ڪنهن چيو هو آءُ ٿيندس تنهنجو مهمان عن قريب.

(4)

سڄڻ منهنجي لئي هڪڙو نئون جهان دل ۾ بنايو ٿم،
جتي شاخ و شجر ناهي، جتي شام و سحر ناهي.

(5)

جي حياتي وفا ڪئي ته ”فهم!“

عشق ۾ انتها ڪري ٿسبي!

صنعت تعجب!

راه محبت ۾ شاعر کي ڪڏهن اهڙيون عجيب
واردات، محسوسات ۽ ڪيفيات معلوم ٿينديون آهن جو
پاڻ به حيران ٿي ويندو آهي ۽ تعجب جو اظهار پنهنجي
شعر ۾ ڪندو آهي. اهڙي صنعت کي ”صنعت تعجب“
چئجي ٿو:

(1)

”فهم“ آهي تعجب هن جو مون کي!
اهو ٿي ويو نه هو جيڪي گمان ۾!!

(2)

ٿس ”امين!“ سيني ۾ ڪيئن سانڍيو هلين ٿو درد و غم،
ڪنهن نه پر توکي سڃاتو!
نيٺ مشڪل ٿي ويو.

Gul Hayat Institute (3)

ڪو نه موٽئين سڄڻ! وڃڻ کان وئين!
تو به وه جا وفا ڪئي آهي!!

(4)

ڪيم جنهن سان به اظهار محبت؛

خدا جو شان! سو مغرور ٿي ويو.

تجاهل عارفانه:

ڪڏهن ڪڏهن شاعر پنهنجي شعر ۾ اهڙي صنعت استعمال ڪندو آهي جو سڀ ڪجهه سمجهڻ ۽ ڄاڻڻ جي باوجود پاڻ کي نهايت معصوميت سان ناسمجھ يا اڻ ڄاڻ ظاهر ڪندو آهي. ڄاڻي ٻُجهي به اڻ ڄاڻائيءَ جي اظهار ڪرڻ کي ”صنعتِ تجاهل“ عارفانه“ چئجي ٿو:

تُهنجي هوندي به دل جي ڦٽڪڻ کي،
بيقرارِي، قرار؟ ڇا چئجي!

اوچتو من پسند محبوب اڳڻ تي پير پري ته بي پناه خوشي ۽ بي انتها پيار باعث دل جي رفتار تيز ٿي ويندي آهي. شاعر اهڙي ڪيفيت کان باخبر هوندي به پاڻ کي بلڪل بي خبر محسوس ڪرايو آهي. امين

’فهم‘ مذڪوره بالا شعر ۾ ”تجاهل عارفانه“ کان ڪم ورتو آهي.

هر ڪَلي اشڪِ غم سان سينگاريم،
مالهي سمجهيو ته ماڪ پئي آهي.
هن شعر ۾ شاعر جو بظاهر مقصد آهي ته چمن جي هر مڪڙيءَ کي اشڪِ غم سان مون سينگاريم آهي.

حالانڪه هن کي اهو بخوبي معلوم آهي ته مڪڙين تي
 ماڪ جا ڦڙا آهن، تنهن هوندي به اڻڄاڻ بڻجي چوي ٿو
 ته: اهي منهنجي وچوڙيل اکين جا لڙڪ آهن.
 ”صنعت تجاھل عارفانه“ سان گڏ هن شعر ۾ شاعر
 ”صنعت مبالغه“ کان به ڪم ورتو آهي ڇاڪاڻ ته چمن
 ۾ هر ڪليءَ کي اشڪ غم سان سينگارڻ مشڪل ڪم
 آهي. ٻن صفتن جي ڪم آڻڻ ڪري هي ”ذوالنوعين“
 شعر آهي.

ازان سواءِ هن شعر ۾ ”تشبيه“ به آيل آهي. اشڪ غم
 کي ماڪ جي ڦڙن سان تشبيه ڏني وئي آهي. هن جاءِ
 تي به اسان جي شاعر تجاھل عارفانه جي صنعت کان
 ڪم ورتو آهي. حالانڪه انهيءَ کي بخوبي علم آهي ته
 اهي ماڪ جا ڦڙا آهن نه ڪي غم جا لڙڪ! پر اتي
 اڻ ڄاڻ هئڻ جي ذميواري وڏي هوشياريءَ سان مالهي
 تي اچي ٿو!

هن شعر ۾ امين ’فاهيم‘ پنهنجي باشريعت بزرگ
 حضرت مخدوم نوح سرور رحمۃ الله عليه جي بيت جي
 چڱي طرح چٽي ترجماني ڪئي آهي:

پيئي جا پريات،
 سا ماڪ مَ پانئيو، ماڻهئا!

روئي چڙهي رات،⁷
ڏسي ڏکـوـين کـي.

(حضرت مخدوم نوح ^{رح})

تجاهلِ عارفانه جا چند مثال :-

(1)

توڪي ماڻهن جي روبرو جاني!
دوست، محبوب، يار؟ ڇا چئجي.

(2)

بيوفائي وفا جي بدلي ۾،
شرم، ڪاوڙ يا آڙ ڇا چئجي.

(3)

اي ’فاهيم‘ تون مون کي ٻڌاءِ ڪٿي ته حقيقت
ڪيئن آغاز ۾ هئي،

مون ڪنيو يا نٿي ڪنيو پنهنجو قدم، ڪجهه ياد اٿم
ڪجهه وسري ويو.

محبت، خلوص، وفا، قرباني، صبر و تحمل وغيره جي

باوجود راه محبت ۾ جڏهن مسلسل

سور، سختيون، نفرتون، ظلمتون، بيوفايون، ارڏايون،

ذهني زخم، عزت نفس ۽ خلوص نيت تي شبهات ۽

⁷ ”روئي چڙهي رات“ جون ٻه پڙهڻيون ٻيون به آهن، (1) روئي چڙهي رات...“ (يعني گهلي،
بيسمجه رات.. (2) ”روئي چڙهي رات (گذري وئي آهستي. جيڪو ترجمو آهي سورة الفجر
جي چوٿين آية : والليل اذا يسر جو پاڻ حضرت نوح سرور رحمة الله عليه ترجمو ڪيو آهي
ته : ”بحق شب يا شب مزدلفه يا شب قدر چون بگزر..“

شڪ حملا ۽ تڪ نصيب ٿين ٿا ته عاشق صادق، اندر جو اندر ۾ پيو ڪڙهندو آهي. لب ڪُشائي نه ڪندو آهي مگر پنهنجي بيزاري، ناراضگي، مذمت ۽ بوريت جي احساس جو اظهار زيب نظم ڪندو آهي. اهڙي ڪلام کي ”واسوخت“ چئبو آهي.

امين ’فهم‘ تي به اهي اوقات آيا جن کيس جهنجوڙي ڇڏيو. واردات قلبي جو اظهار پنهنجي ڪلام ۾ هن طرح ڪري ٿو:

(1)

حسن وارن کي محبت جو صفا احساس ناه،
کوٽ ۾ هي آهي کاتو، نيٺ مشڪل ٿي ويو.

(2)

محبوب بنا هي روشن راتيون ڇنڊ ۽ تارا ڪين ڪين،
جي پيار ڏئي پو تار ڪندا سي سهڻا سهارا ڪين ڪين.

Gul Hayat Institute (3)

مان پنهنجي ۾ ئي پورو آهيان ڇو ڇيڙين تي تون باد
صبا،
ڇو ساھ سڌارڻ تي چاهين تنهنجا ته سڌارا ڪين ڪين.

(4)

سحر هڪڙي طرح گذري، بدلجي شام آئي آ،
جهان جي هن دورنگي دور کان بيزار آهيان مان.

(5)

انتقاماً ڇڏيم محبت کي،
پيار کي درد سر ڪري ورتم.

(6)

’فهم‘ آه و فغان مان ته ڪجهه به ڪونه وريو.
حضورِ يار ۾ هاڻي صدا وري نه ڪبي.

(7)

پنهنجي ماه لقا کان دور ٿيو،
زيست درد آشنا ڪري ڏسبي

(8)

رڪو گلشن جي هر ڪا شيءِ سنڀالي،
اسان جو ڇا اوهان جي گلستان ۾!؟

Gul Hayat Institute

(9)

هٿن سان قرب جي ڪشتيءَ کي ٻوڙيم،
پوڻ ڇاهيم نٿي ڪنهن امتحان ۾.

شهر آشوب

شاعر، پنهنجي وقت ۽ حالات جو بهترين عڪاس هوندو آهي، محبت جي لوازمات ۾ مڱن رهڻ جي باوجود هو گردونواح جي حالات کان بي خبر هرگز نه هوندو آهي. پنهنجي شهر جي تباهي، زوال، ابتر حالت، ويراني يا گردش دوران، زماني جي بيثباتي بي اعتدالي، مصائب و مشڪلات جي روئداد پنهنجي ڪلام ۾ هوبهو آڻيندو آهي، اهڙي نظم کي شهر آشوب چئبو آهي.

1955ع ۾ هالا پراڻا کان مست مهراڻ پائڻ شروع ڪيو. ڪيترا ڳوٺ غرقاب ٿي ويا. هالا پراڻا، هالا نوان جا ٻئي شهر مڪمل طور خالي ٿي ويا، بلڪل نظر ٿي آيو ته هالا نوان به مڪمل طور غرقاب ٿيندو. دريا جو زور ڪنڊوءَ وٽ زبردست هو. اتان ڪلياڻ جو بچاءُ بند پڇي پيو ۽ مهراڻ، مست گهوڙي وانگر ڪبير، ڪنڊو، سيڪاٽ، مٽياري، هٽڙي ۽ حيدرآباد جي مشرق طرف تيزيءَ سان ٻوڙڻ لڳو. هالا نوان وٽان پاڻيءَ جو رخ بدلجي ويو. قومي شاهراه ڪيترا مهينا بند رهي. پاڪستان جي ”پورالي ندي“ (سندو ندي) جو اهو پُر خوف ”پُور“ هو. ڪيترن شاعرن انهيءَ واقعي تي ”شهر آشوب“ نظم لکيا.

امين ’فهم‘ جي انهيءَ وقت عمر تقريباً 18 سال هئي،
پر حساس شاعر پنهنجي ابتدائي دور ۾ به انهيءَ واقعي
کي هيئن بيان ڪيو آهي:

اسان جي شهر هالا کي بچائج يا رسول الله،
سڀئي مشڪل غريبن تان هٽائج يار رسول الله.

ريختي:

ايراني شاعريءَ جو اثر، سنڌي شاعري تي نمايان آهي.
عروضي شاعريءَ جي ڪم وڌيڪ سڀني صنفن ۾
”مرداني زبان“ استعمال ڪئي ويندي آهي.
سنڌي شاعريءَ جي مزاج ۾ انڪساري، عاجزي ۽
هيٺائيءَ جو اظهار ڪيو ويندو آهي جيڪو ”ريختي“
(زالاڻي زبان) ۾ استعمال ٿيندو آهي:
”هيٺي ٿسي ذات جيڪس جت ڇڏي ويا.“

سنڌي شاعري جون اڪثر وڌيڪتر صنفون ”عورت
جي زبان“ ۾ ڇيون وڃن ٿيون. بيت، وائي، ڪافي، سي
حرفي وغيره صنفن ۾ ”زالاڻي ٻولي“ استعمال ڪئي
ويندي آهي. چٽڪ ڪا عورت ڳالهائي رهي آهي.
شاھ جي شاعري به ريختي جو اعليٰ ۽ معياري
نمونو آهي، امين ’فهم‘ جي ڪافين ۾ به ريختي استعمال
ڪيل آهي.

اهڙي طرح مضمون جي طوالت جي خوف کان پيغام جي شاعر امين ’فاهيم‘ سائينءَ جي ڪلام جي ”فني جائزي“ جو انهن چند صنعتن جي نشاندهي تي اڪثفا ڪرڻي پوي ٿي. شاعريءَ جو فن بحر عميق آهي. انهي جي پاتار مان چند سپون (صنعتون) سوجهي ڪڍي انهن جي موتين جو نمونو پيش ڪيو ويو آهي. انهن صنعتن کان علاوه امين ’فاهيم‘ جي ڪلام ۾، صنعت ڪلام جامع، صنعت موقوف، صنعت تضاد، صنعت لف و نشر، ايجاز، اطناب، ٿوراپو وغيره جون جهلڪيون به واضح نظر اچن ٿيون.

پنهجي ناقص علم مطابق جن به صنعتن جو جائزو ورتو ويو آهي انهن جو عام فهم انداز ۾ تعارف پڻ ڪرايو ويو آهي. جنهن مان مبتدي شعراء ڪرام جي معلومات ۾ اضافو ٿيندو. هن جائزي ۾ صرف غزل جي زمين جو جائزو ورتو ويو آهي. اسان جي شاعر امين ’فاهيم‘ شاعري جي ٻين صنفن جهڙوڪ قطعات، مثنوي، بيت، ڪافي، وائي، مدح، مناجات، سلام ۽ سهرو وغيره جي صنفن تي به طبع آزمائي ڪئي آهي.

قارئین ڪرام کي دست بسته گذارش آهي ته هن جائزي ۾ صرف شاعرانه فني خوبين جو ذڪر ٿيل آهي. امين ’فاهيم‘ جي هر ڪاوش تي تاريخون لڳل آهن، انهن کي ٿسي علم، عصر ۽ شاعرانه مشق کي

مدنظر رڪي قارئین ڪرام فني اوڻايون پاڻ ڏسن، امين
۽ منصف بنجن. هي انساني ڪلام آهي، ڪنهن به
انسان جو ڪلام اوڻاين کان آجو ٿي نٿو سگهي ڇو ته
ڪامل مطلق صرف الله جي ذات آهي ۽
اوڻاين کان آجو صرف الله جو ڪلام آهي.



Gul Hayat Institute